

21 ta' April, 1960

Imħallef:—

Onor. Dr. J. Caruana Colombo, B.Litt., LL.D.

Anglu Aquilina

versus.

Joseph Bartolo

Mandat ta' Qbid — Konsenjatarju — Art. 301 tal-  
Proċedura Ċivili.

*Ir-responsabbiltà tal-konsenjatarju għall-oġġetti li jiġu lill-  
sdati fl-eżekuzzjoni ta' mandat ta' qbid mhix għal żmien  
indefinit; imma dik r-responsabbiltà tispicċa jekk jiġu rezi  
nulli l-atti tas-subasta billi dawn jiġu sospizi għal sena.*

Il-Qorti:— Rat l-att taċ-ċitazzjoni li bih l-attur, wara li jippremetti illi l-konvenut ikkostitwixxa ruħu konsenja-  
tarju fil-mandat ta' elevazzjoni maħrug minn din il-Qorti  
fil-15 ta' Lulju 1955, fuq istanza tal-attur kontra David  
Andrews; u illi l-istess konvenut naqas li jipprezenta lill-  
marixxall l-oġġetti elevati biex jiġu mibjugħin fil-ġurnata  
stabbilita, kif jirrizulta mill-atti tas-subasta fl-ismijiet  
"Anglu Aquilina versus David Andrews", li baqgħet "sine  
die" fiż-17 ta' Marzu 1959, li għalihom l-attur jagħmel  
umili riferenza; jitlob illi, premessi d-dikjarazzjonijiet ne-  
ċessarji u mogħtija l-provvedimenti opportuni, (1) il-kon-  
venut jiġi minn din il-Qorti kundannat jipprezenta lill-  
marixxall, fi żmien qasir u perentorju li jiġi lill-prefiss,  
l-oġġetti elevati bil-mandat ta' qbid fuq imsemmi, biex jiġu  
mibjugħin fis-subasta fil-ġurnata hin u lok li jiġu stabbiliti  
minn din il-Qorti; (2) u in difett tal-konsenja tal-oġġetti  
elevati jiġi kundannat iħallas is-somma ta' £40.6.11 dovuta  
lill-attur mill-imsemmi David Andrews, kwantu għal  
£33.1.10 bilanċ mis-sorta u mgħax sal-lum, u kwantu għal  
£7. 5. 1 spejjeż gudiżzarji għustaxxa hawn annessa, in

forza ta' sentenza ta' din il-Qorti tas-16 ta' Gunju 1955 fil-kawża fl-ismijiet "Anglu Aquilina vs. David Andrews", salvi lukri ulterjuri sal-effettiv pagament; (3) in eżekuzzjoni tad-domandi preċedenti, jiġi kundannat għall-arrest personali fit-termini tal-art. 301 tal-Kodiċi tal-Proċedura Civili. Bl-ispejjeż, kompriżi dawk tal-mandat ta' elevazzjoni tal-15 ta' Lulju 1955, u tal-atti sussegwenti tas-subasta u tal-ittra uffiċjali tat-22 ta' Ottubru 1958, kontra l-konvenut;

*Omissis;*

**Ikkunsidrat;**

Illi jirriżulta li fil-15 ta' Lulju 1955 l-attur ottjema minn din il-Qorti l-ispedizzjoni ta' mandat ta' elevazzjoni kontra David Andrews in eżekuzzjoni ta' sentenza fil-kawża in re "Angelo Aquilina vs. David Andrews", mogħtija mill-istess Qorti fis-16 ta' Gunju ta' dik is-sena. F'dak il-mandat ikkostitwixxa ruħu bħala konsenjatarju tal-oġġetti li ġew bih elevati l-konvenut. Billi ma tħallasx għall-kreditu tiegħu, l-attur fid-9 ta' Lulju 1956 talab li jiġi ordnat il-bejgħ b'subasta ta' dawk l-oġġetti elevati; liema talba giet akkordata b'digriet tat-13 ta' Lulju 1956; u fis-6 ta' Lulju 1957 huwa talab li l-Qorti tiffissa l-gurnata il-ħin u l-lok għall-bejgħ ta' dawk l-oġġetti, talba li giet akkordata b'digriet tat-20 ta' Lulju 1957, li bih il-konvenut gie debitament notifikat fl-ewwel ta' Awissu 1957. Imma l-istess bejgħ, għal diversi raġunijiet, gie differit għal tnax il-darba, ċjoè 5 ta' Novembru u 7 ta' Dicembru 1957, 17 ta' Jannar . . . . u 17 ta' Marzu 1959. F'din l-aħħar data l-bejgħ ma setgħax isir, għaliex il-konvenut naqas jippreżenta lill-marixxall l-oġġetti elevati u l-atti tas-subasta ġew differiti "sine die". L-attur b'din il-kawża qiegħed jitolb li l-konvenut jiġi kundannat jippreżenta lill-marixxall l-oġġetti maqbuda b'dak il-mandat, biex ikunu jietgħu jinbiegħu bis-subasta;

Illi l-konvenut jissottometti li d-domanda attriċi mhix ammissibbli, għar-raġuni li għaddew aktar minn tliet snin mid-data tas-sentenza li in eżekuzzjoni tagħha l-attur

ottjena minn din il-Qorti l-mandat ta' elevazzjoni msemmi fiċ-ċitazzjoni, u l-istess sentenza l-lum mhix aktar eżegwibbli minhabba li għaddew aktar minn tliet snin minn meta għet profferita;

Ikkunsidrat, fuq din il-preġudizzjali;

Illi l-eċċezzjoni tal-konvenut mhix sostenibbli. L-ewwelnett, għalkemm meta għet preżentata ċ-ċitazzjoni fit-23 ta' Mejju 1959 is-sentenza msemmija kienet ilha li għet profferita aktar minn tliet snin, jirriżulta mill-fatti premissi li sa dik id-data l-istess sentenza kienet għall-attur għadha eżegwibbli, billi fit-terminu ta' tliet snin rikjest mill-ligi, ċjoè fil-15 ta' Lulju 1955, huwa ottjena l-mandat ta' elevazzjoni, li kien l-ewwel att tal-proċess eżekuttiv ta' dik is-sentenza; u dak il-mandat gie segwit bl-imsemmija atti ta' subasta, li sa meta għet preżentata ċ-ċitazzjoni kienu għadhom ma għewx reżi nulli. Barra minn dan, ma jidherx li l-konvenut hu ntitolat jopponi l-ammissibilità tad-domanda attriċi għar-raġuni minnu msemmija. Huwa kien ikun intitolat jagħmel din l-oppożizzjoni kieku l-attur halla wieqaf il-bejgħ għal iżjed minn sena. Infatti, skond l-art. 301 tal-Kodiċi tal-Proċedura Ċivili, il-konsenjatarju għall-konservazzjoni tal-oġġetti elevati hu fl-obligu li juża d-diligenza ta' missier tajjeb tal-familja, u jista' jiġi kostrett li jipprezentahom anki bl-arrest personali. tant biex jithallas il-kreditur f'każ ta' vendita, kemm biex jirrestitwihom f'każ ta' revoka tal-mandat. Kif irriteniet din il-Qorti fil-21 ta' Mejju 1884 fil-kawża in "Semini vs. Camilleri" (Vol. X, 485), dan l-obligu tal-konsenjatarju mhux għal żmien indefinit, imma l-uffiċċju u r-responsabbiltà tal-konsenjatarju għall-oġġetti fdati lilu jispiċċa jekk jiġu reżi nulli l-atti tas-subasta bid-dekors ta' sena; għaliex, sospiża s-subasta b'negligenza tal-kreditur, issir nulla l-eżekuzzjoni tal-mandat ta' elevazzjoni preċedenti, li hu l-ewwel att tal-proċess eżekuttiv. Fil-każ taht konsiderazzjoni, ma jirriżultax li l-attur, almenu sa meta għet preżentata ċ-ċitazzjoni, kien halla sospiżi għal sena l-atti tas-subasta fuq imsemmija; u għalhekk għadu jista' jintenta din l-azzjoni;

**Għal dawn il-motivi;**

**Tirrespingi l-eċċezzjoni tal-konvenut, bl-ispejjeż kontra tiegħu; u tiddifferixxi l-kawża "sine die", riappuntabli wara li din id-deċiżjoni tkun għaddiet f'gudikat, għat-trattazzjoni tagħha fil-meritu.**

---

---